

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮನ್ನಿಗಮಾಂತಮಹಾದೇಶಿಕೈಃ ಅನುಗೃಹೀತಾ
॥ ಶ್ರೀ ಗೋಪಾಲವಿಂಶತಿಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀ ಗೋಪಾಲವಿಂಶತಿಃ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಂದೇ ಭೃಂದಾವನಚರಂ ವಲ್ಲವೀಜನವಲ್ಲಭಂ |
ಜಯಂತೀಸಂಭವಂ ಧಾಮ ವೈಜಯಂತೀವಿಭೂಷಣಂ || 1 ||

ವಾಚಂ ನಿಜಾಂಕರಸಿಕಾಂ ಪ್ರಸಮೀಕ್ಷಮಾಣೋ
ವಕ್ತ್ರಾರವಿಂದವಿನಿವೇಶಿತಪಾಂಚಜನ್ಯಃ |
ವರ್ಣತ್ರಿಕೋಣರುಚಿರೇ ವರಪುಂಡರೀಕೇ
ಬದ್ಧಾಸನೋ ಜಯತಿ ವಲ್ಲವಚಕ್ರವರ್ತಿ || 2 ||

ಆಮ್ನಾಯಗಂಧಿರುದಿತಸ್ಫುರಿತಾಧರೋಷ್ಠಂ
ಆಸ್ರಾವಿಲೇಕ್ಷಣಮನುಕ್ಷಣಮಂದಹಾಸಂ |
ಗೋಪಾಲಡಿಂಭವಪುಷಂ ಕುಹನಾಜನನ್ಯಾಃ
ಪ್ರಾಣಸ್ತನಂಧಯಮವೈಮಿ ಪರಂ ಪುಮಾಂಸಂ || 3 ||

ಆವಿರ್ಭವತ್ವನಿಭೃತಾಭರಣಂ ಪುರಸ್ತಾತ್
ಆಕುಂಚಿತೈಕಚರಣಂ ನಿಭೃತಾನ್ಯಪಾದಂ |
ದಧ್ನಾ ನಿಮಂಥಮುಖರೇಣ ನಿಬದ್ಧತಾಳಂ
ನಾಥಸ್ಯ ನಂದಭವನೇ ನವನೀತನಾಟ್ಯಂ || 4 ||

ಹರ್ತುಂ ಕುಂಭೇ ವಿನಿಹಿತಕರಃ ಸ್ವಾದು ಹೈಯಂಗವೀನಂ
ದೃಷ್ಟ್ವಾ ದಾಮಗ್ರಹಣಚಟುಲಾಂ ಮಾತರಂ ಜಾತರೋಷಾಂ |
ಪಾಯಾದೀಷತ್ ಪ್ರಚಲಿತಪದೋ ನಾಪಗಚ್ಛನ್ ನ ತಿಷ್ಠನ್
ಮಿಥ್ಯಾಗೋಪಃ ಸಪದಿ ನಯನೇ ಮೀಲಯನ್ ವಿಶ್ವಗೋಪಾ || 5 ||

ವ್ರಜಯೋಷಿದಪಾಂಗವೇಧನೀಯಂ
 ಮಧುರಾಭಾಗ್ಯಮನನ್ಯಭೋಗ್ಯಮೀಡೇ |
 ವಸುದೇವವಧೂಸ್ತನಂಧಯಂ ತತ್
 ಕಿಮಪಿ ಬ್ರಹ್ಮ ಕಿಶೋರಭಾವದೃಶ್ಯಂ || 6 ||

ಪರಿವರ್ತಿತಕಂಧರಂ ಭಯೇನ
 ಸ್ಮಿತಫುಲ್ಲಾಧರಪಲ್ಲವಂ ಸ್ಮರಾಮಿ |
 ವಿಟಪಿತ್ವನಿರಾಸಕಂ ಕಯೋಶ್ಚಿತ್
 ವಿಪುಲೋಲೂಖಲಕರ್ಷಕಂ ಕುಮಾರಂ || 7 ||

ನಿಕಟೇಷು ನಿಶಾಮಯಾಮಿ ನಿತ್ಯಂ
 ನಿಗಮಾಂತ್ಯೈರಧುನಾಽಪಿ ಮೃಗ್ಯಮಾಣಂ |
 ಯಮಳಾರ್ಜುನದೃಷ್ಟಬಾಲಕೇಳಿಂ
 ಯಮುನಾಸಾಕ್ಷಿಕಯೌವನಂ ಯುವಾನಂ || 8 ||

ಪದವೀಮದವೀಯಸೀಂ ವಿಮುಕ್ತೇಃ
 ಅಟವೀಸಂಪದಮಂಬುವಾಹಯಂತೀಂ |
 ಅರುಣಾಧರಸಾಭಿಲಾಷವಂಶಾಂ
 ಕರುಣಾಂ ಕಾರಣಮಾನುಷೀಂ ಭಜಾಮಿ || 9 ||

ಅನಿಮೇಷನಿಷೇವಣೀಯಮಕ್ಷೋಃ
 ಅಜಹದ್ಯೌವನಮಾವಿರಸ್ತು ಚಿತ್ತೇ |
 ಕಲಹಾಯಿತಕುಂತಳಂ ಕಲಾಪೈಃ
 ಕರಣೋನ್ಮಾದಕವಿಭ್ರಮಂ ಮಹೋ ಮೇ || 10 ||

ಅನುಯಾಯಿಮನೋಜ್ಞವಂಶನಾಳ್ಕೈಃ
 ಅವತು ಸ್ಪರ್ಶಿತವಲ್ಲವೀವಿಮೋಹೈಃ |
 ಅನಘಸ್ಮಿತಶೀತಳೈರಸೌ ಮಾಂ
 ಅನುಕಂಪಾಸರಿದಂಬುಜೈರಪಾಂಗೈಃ || 11 ||

ಅಧರಾಹಿತಚಾರುವಂಶನಾಳಾಃ

ಮಕುಟಾಲಂಬಿಮಯೂರಪಿಂಛಮಾಲಾಃ |

ಹರಿನೀಲಶಿಲಾವಿಭಂಗನೀಲಾಃ

ಪ್ರತಿಭಾಃ ಸಂತು ಮಮಾಂತಿಮಪ್ರಯಾಣೇ || 12 ||

ಅಖಿಲಾನವಲೋಕಯಾಮಿ ಕಾಲಾನ್

ಮಹಿಳಾಧೀನಭುಜಾಂತರಸ್ಯ ಯೂನಃ |

ಅಭಿಲಾಷಪದಂ ವ್ರಜಾಂಗನಾನಾಂ

ಅಭಿಲಾಪಕ್ರಮದೂರಮಾಭಿರೂಪ್ಯಂ || 13 ||

ಹೃದಿ ಮುಗ್ಧಶಿಖಂಡಮಂಡನೋ

ಲಿಖಿತಃ ಕೇನ ಮಮೈಷ ಶಿಲ್ಪಿನಾ |

ಮದನಾತುರವಲ್ಲವಾಂಗನಾ -

ವದನಾಂಭೋಜದಿವಾಕರೋ ಯುವಾ || 14 ||

ಮಹಸೇ ಮಹಿತಾಯ ಮೌಳಿನಾ

ವಿನತೇನಾಂಜಲಿಮಂಜನತ್ವಿಷೇ |

ಕಲಯಾಮಿ ವಿಮುಗ್ಧವಲ್ಲವೀ -

ವಲಯಾಭಾಷಿತಮಂಜುವೇಣವೇ || 15 ||

ಜಯತಿ ಲಳಿತವೃತ್ತಿಂ ಶಿಕ್ಷಿತೋ ವಲ್ಲವೀನಾಂ

ಶಿಥಿಲವಲಯಶಿಂಜಾಶೀತಳೈರ್ಹಸ್ತತಾಳೈಃ |

ಅಖಿಲಭುವನರಕ್ಷಾಗೋಪವೇಷಸ್ಯ ವಿಷ್ಣೋಃ

ಅಧರಮಣಿಸುಧಾಯಾಮಂಶವಾನ್ ವಂಶನಾಲಃ || 16 ||

ಚಿತ್ರಾಕಲ್ಪಃ ಶ್ರವಸಿ ಕಲಯನ್ ಲಾಂಗಲೀಕರ್ಣಪೂರಂ

ಬಹೋತ್ತಂಸಸ್ಫುರಿತಚಿಕುರೋ ಬಂಧುಜೀವಂ ದಧಾನಃ |

ಗುಂಜಾಬದ್ಧಾಮುರಸಿ ಲಳಿತಾಂ ಧಾರಯನ್ ಹಾರಯಷ್ಟಿಂ

ಗೋಪಸ್ತ್ರೀಣಾಂ ಜಯತಿ ಕಿತವಃ ಕೋಽಪಿ ಕೌಮಾರಹಾರೀ || 17 ||

ಲೀಲಾಯಷ್ಟಿಂ ಕರಕಿಸಲಯೇ ದಕ್ಷಿಣೇ ನೃಸ್ಯ ಧನ್ಯಾಂ
 ಅಂಸೇ ದೇವ್ಯಾಃ ಪುಳಕರುಚಿರೇ ಸನ್ನಿವಿಷ್ಟಾನ್ಯಬಾಹುಃ |
 ಮೇಘಶ್ಯಾಮೋ ಜಯತಿ ಲಳಿತೋ ಮೇಖಲಾದತ್ತವೇಣುಃ
 ಗುಂಜಾಪೀಡಸ್ಫುರಿತಚಿಕುರೋ ಗೋಪಕನ್ಯಾಭುಜಂಗಃ || 18 ||

ಪ್ರತ್ಯಾಲೀಢಸ್ಥಿತಿಮಧಿಗತಾಂ ಪ್ರಾಪ್ತಗಾಢಾಂಕಪಾಳಿಂ
 ಪಶ್ಚಾದೀಷನ್ಮಿಲಿತನಯನಾಂ ಪ್ರೇಯಸೀಂ ಪ್ರೇಕ್ಷಮಾಣಃ |
 ಭಸ್ತ್ರಾಯಂತ್ರಪ್ರಣಿಹಿತಕರೋ ಭಕ್ತಜೀವಾತುರವ್ಯಾತ್
 ವಾರಿಕ್ರೀಡಾನಿಬಿಡವಸನೋ ವಲ್ಲವೀವಲ್ಲಭೋ ನಃ || 19 ||

ವಾಸೋ ಹೃತ್ವಾ ದಿನಕರಸುತಾಸನ್ನಿಧೌ ವಲ್ಲವೀನಾಂ
 ಲೀಲಾಸ್ಮೇರೋ ಜಯತಿ ಲಳಿತಾಮಾಸ್ಥಿತಃ ಕುಂದಶಾಖಾಂ |
 ಸಪ್ರೀಡಾಭಿಸ್ತದನು ವಸನೇ ತಾಭಿರಭ್ಯರ್ಥ್ಯಮಾನೇ
 ಕಾಮೀ ಕಶ್ಚಿತ್ ಕರಕಮಲಯೋರಂಜಲಿಂ ಯಾಚಮಾನಃ || 20 ||

ಇತ್ಯನನ್ಯಮನಸಾ ವಿನಿರ್ಮಿತಾಂ
 ವೇಂಕಟೇಶಕವಿನಾ ಸ್ತುತಿಂ ಪಠನ್ |
 ದಿವ್ಯವೇಣುರಸಿಕಂ ಸಮೀಕ್ಷತೇ
 ದೈವತಂ ಕಿಮಪಿ ಯೌವತಪ್ರಿಯಂ || 21 ||

|| ಇತಿ ಶ್ರೀ ಗೋಪಾಲವಿಂಶತಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||